

ಪ್ರಸ್ತಾವನ್:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಸೊಮ್ಯಾಚ್ಯೆ ವೆದಿ ಭೊಂವಾರಿ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಸೊಮ್ಯಾಚ್ಯಾ ಯೆಣ್ಯಾಕ್ ಸಂತೊಸಾನ್ ವಾಟ್ ತಯಾರ್ ಕರುಂಕ್ ಆಪೊವ್ಣೆಂ ದಿತಾ.

ಸೊಮ್ಯಾಚೆಂ ಯೆಣೆಂ ಸರ್ವಾಂಕ್ ಸಂತೊಸ್ ಹಾಡ್ಚೆಂ ತಸಲೆಂ. ದೆಕುನ್ ಆಮಿ ತ್ಯಾ ಯೆಣ್ಯಾಕ್ ತಯಾರಾಯ್ ಕರುಂಕ್ ಜಾಯ್.

ಹ್ಯಾ ಸಂಸಾರಿ ಜಿಯೆವ್ನ್ ಆಸ್ಚಿಂ ಆಮಿ ಸೊಮ್ಯಾಚ್ಯಾ ದುಸ್ರ್ಯಾ ಯೆಣ್ಯಾಕ್ ವಾಟ್ ತಯಾರ್ ಕರ್ನ್ ಆಸಾಂವ್. ಹೆಂ ಸೊಮ್ಯಾಚೆಂ ದುಸ್ರೆಂ ಯೆಣೆಂ ಆಮ್ಕಾಂ ಸರ್ವಾಂಕ್ ಪಾತ್ಕಿ ಜಿಣಿ ಸಾಂಡುನ್, ಆಮ್ಚಿ ಬೆಜಾರಾಯ್ ಸಾಂಡುನ್, ಸಂತೊಸಾನ್ ಜಿಯೆಂವ್ಚೆ ತಸಲಿ ಜಾಂವ್ಡಿ ಮ್ಹಣ್ ಎವ್ಕರಿಸ್ತಾಂತ್ಲ್ಯಾ ಜೆಜು ಲಾಗಿಂ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

## ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭಾ ಚಲೊವ್ನ್ ವರ್ಚ್ಯಾ ಸರ್ವ್ ಮುಕೆಲ್ಯಾಂನಿ ಸಗ್ಳೆಕ್ರಿಸ್ತಿ ಪರ್ಜೆಕ್ ಸೊಮ್ಯಾಚ್ಯಾ ಯೆಣ್ಯಾಕ್ ಫಾವೊ ತಿ ತಯಾರಾಯ್ ಕರುಂಕ್ ಆಧಾರ್ ದಿಶೆಂ ತಾಂಚೆರ್ ತುಜೊ ಕುರ್ಪೆಚೊ ಪಾವ್ಸ್ ವೋತ್ ಮ್ಹಣ್ ಮಾಗ್ತಾಂವ್.

### ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ದೆಶಾಚ್ಯಾ ಫುಡಾರ್ಯಾಂನಿ ಸರ್ವ್ ಲೊಕಾಚೆಂ ಬರೆಂಪಣ್ ಮತಿಂತ್ ದವ್ರುನ್ ಸರ್ವಾಂಚ್ಯೆ ಸರ್ವತೋಮುಖ್ ಉದರ್ಗತೆಕ್ ವಾವ್ರುಂಕ್ ಗರ್ಜ್ ಆಸ್ಚೆಂ ಬರೆಂ ಮನ್ ಆನಿ ಧೈರ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ಎಕಾಮೆಕಾ ನಿಸ್ವಾರ್ಥಿ ಮನೋಭಾವಾನ್ ಫಿರ್ಗಜೆಚ್ಯಾ ಬರೆಪಣಾ ಖಾತಿರ್ ಆಪ್ಲೊ ತಾಂಕಿ ಪುರ್ತೊ ಸಹಕಾರ್ ದಿಂವ್ಕ್ ತುಜ್ಯಾ ಪವಿತ್ರ ಅತ್ಮಾಚ್ಯಾ ದೆಣ್ಯಾಂನಿ ಭರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ಬರಿ ವಾಟ್ ಧರುನ್ ಫಿರ್ಗಜೆಂತ್ ಆನಿ ಸಮಾಜೆಂತ್ ಬರೆಂ ಮೌಲ್ಯಭರಿತ್ ಜಿವಿತ್ ಜಿಯೆಂವ್ಕ್ ತಾಂಚಿಂ ಕಾಳ್ಜಾಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ ತುಜ್ಯಾ ಪುತಾಚಿ ಖಿರಿ ವಳಕ್ ಸಂಸಾರಾಚ್ಯಾ ಹರೆಕ್ ಜಾಗ್ಯಾಕ್ ಪಾವಾಶೆಂ ಕರುಂಕ್ ಉದಾರ್ ಮನಾನ್ ವಾವ್ರಿಶೆಂ ಕರ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಬಾರೂಕ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆರುಸಾಲೆಮಾ, ತುಜಿಂ ವಿಳಾಪಾಚಿಂ ಆನಿ ಖಿಂತಿಚಿಂ ವಸ್ತಾಂ ಕಾಡ್, ಸದಾಂಕಾಲ್ ದೆವಾಚ್ಯಾ ವೈಭವಾಚಿ ಸೊಬಾಯ್ ನ್ಹಿಸ್; ದೆವಾಚ್ಯಾ ನಿತಿವಂತ್ಪಣಾಚೊ ಶೆಲೊ ಪಾಂಗುರ್, ಸಾಸ್ಣಾಚ್ಯಾ ದೆವಾಚ್ಯಾ ವೈಭವಾಚೊ ಮುಕುಟ್ ತುಜ್ಯಾ ಮಾತ್ಯಾರ್ ದವರ್. ಕಿತ್ಯಾಕ್ ಸಗ್ಳೆ ಪುಥ್ಲೆಕ್ ದೇವ್ ತುಜಿ ಸೊಭಾಯ್ ದಾಕಯ್ತಲೊ; “ನಿತಿವಂತ್ಪಣಾ ವರ್ವಿಂ ಶಾಂತಿ, ಆನಿ ಭಕ್ತಿಪಣಾ ವರ್ವಿಂ ಮಹಿಮಾ” ಹೆಂ ನಾಂವ್ ದೇವ್ ತುಕಾ ಸಾಸ್ಣಾಕ್ ದಿತಲೊ. ಊಟ್, ಜೆರುಸಾಲೆಮಾ, ಪರ್ವತಾಚೆರ್ ಉಬಿ ರಾವ್, ಉದೆಂತಿಕ್ ದಿಷ್ಟ್ ಲಾಯ್ ಆನಿ ತುಜ್ಯಾ ಭುರ್ಗ್ಯಾಂಕ್ ಪಳೆ: ಪವಿತ್ರ್ ದೆವಾಚ್ಯಾ ಉತ್ರಾನ್, ಉದೆಂತಿ ಥಾವ್ನ್ ಆನಿ ಅಸ್ತಮ್ತೆ ಥಾವ್ನ್ ತಾಂಕಾಂ ಎಕ್ಟಾಂಯ್ ಕೆಲ್ಯಾಂತ್; ದೆವಾನ್ ತಾಂಚೊ ಉಗ್ಡಾಸ್ ಕೆಲೊ ಮ್ಹಣ್ ತಿಂ ಸಗ್ಳಿಂ ಸಂತೊಸ್ತಾತ್.

ತುಕಾ ಸೊಡುನ್ ತಿಂ ಪಾಂಯಾಂನಿ ಚಲುನ್ ಗೆಲಿಂ, ದುಸ್ಮಾನಾಂನಿ ತಾಂಕಾಂ ಆಮ್ಡುನ್ ವ್ಹೆಲಿಂ; ಪೂಣ್ ಆತಾಂ ದೇವ್ ತಾಂಕಾಂ ರಾಯಾಳ್ ಪಾಲ್ಬೆರ್ ಬಸೊವ್ಪ್ಶೆಂ ವೈಭವಾನ್ ತುಜೆಶಿಂ ಪರ್ತುನ್ ಹಾಡ್ತಲೊ. ಕಿತ್ಯಾಕ್ ಇಸ್ರಾಯೆಲಾನ್ ದೆವಾಚ್ಯಾ ವೈಭವಾಂತ್ ಸುರಕ್ಷಿತ್ ಚಲ್ಚೆ ಖಾತಿರ್, ಹರೇಕ್ ಊಂಚ್ ಪರ್ವತ್ ಆನಿ ಸಾಸ್ಣಿಕ್ ದೊಂಗರ್ ಸಮತಳ್ ಕರುಂಕ್ ಜಾಯ್, ಆನಿ ಧರ್ಣ್ ಸಪಾಟ್ ಕರುಂಕ್ ಫಾಲ್ಚಿಂ ಭರುಂಕ್ ಜಾಯ್ ಮ್ಹಣ್ ದೆವಾನ್ ಆದೇಶ್ ದಿಲಾ. ದೆವಾಚ್ಯಾ ಆದೇಶಾಕ್ ಪಾಳೊ ದಿವ್ನ್ ರಾನಾಂ ಆನಿ ಪರ್ವಳಿತ್ ರೂಕ್ ಇಸ್ರಾಯೆಲಾಕ್ ಸಾವ್ಣಿ ದಿತಲಿಂ; ಕಿತ್ಯಾಕ್ ದೇವ್ ಆಪ್ಲೆ ಮಹಿಮೆಚ್ಯಾ ಉಜ್ವಾಡಾಂತ್, ತಾಚೆ ಥಾವ್ನ್ ಯೆತಾ ತೆ ಕಾಕುಳ್ತುನ್ ಆನಿ ನಿತಿನ್ ಇಸ್ರಾಯೆಲಾಕ್ ಸಂತೊಸಾನ್ ಚಲೊವ್ನ್ ವ್ಹರ್ತಲೊ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಫಿಲಿಪ್ಪಿಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್.

ಹರೈಕ್ ಪಾವ್ಲಿಂ ತುಮ್ಮೊ ಉಗ್ಡಾಸ್ ಕಾಡ್ತಾನಾ ತುಮ್ಮೇ ಪಾಸತ್ ಮ್ಹಜ್ಯಾ ದೆವಾಕ್ ಹಾಂವ್ ಅರ್ಗಾಂ ದಿತಾಂ. ಸರ್ವ್ ಮ್ಹಜ್ಯಾ ಮಾಗ್ಣ್ಯಾಂನಿ ತುಮ್ಮಾಂ ಸಮೆಸ್ತಾಂ ಪಾಸತ್ ಸಂತೊಸಾನ್ ಹಾಂವ್ ಸದಾಂಚ್ ಮಾಗ್ತಾಂ. ಕಿತ್ಯಾಕ್ ಮ್ಹಳ್ಳಾರ್, ಕ್ರಿಸ್ತಾಚಿ ಸುವಾರ್ತಾ ತುಮ್ಮಾಂ ಪಾವ್ಲಿ ತ್ಯಾ ಪಯ್ಲ್ಯಾ ದಿಸಾ ಥಾವ್ನ್ ಎದೊಳ್ ಪರ್ಯಾನ್ ತಿ ಪರ್ಗಟ್ ಕರ್ಚ್ಯಾಂತ್ ಮ್ಹಜೇ ಸಾಂಗಾತಾ ತುಮಿ ವಾವುರ್ಲ್ಯಾತ್. ತುಮ್ಮೇ ಥಂಯ್ ಹೆಂ ಬರೆಂ ಕಾಮ್ ಸುರು ಕೆಲ್ಲೊ ದೇವ್, ಕ್ರಿಸ್ತ್ ಜೆಜು ಯೆತಾ ತೊ ದೀಸ್ ಪರ್ಯಾನ್, ತೆಂ ಸಂಪೂರ್ಣ್ ಕರಿತ್ ವೆತಲೊ ಮ್ಹಣ್ ಮ್ಹಜಿ ದೃಢ್ ಪಾತ್ಯೆಣಿ.

ಜೆಜು ಕ್ರಿಸ್ತಾಚ್ಯಾ ಮೊವಾಳ್ ಮೊಗಾನ್ ಹಾಂವ್ ತುಮ್ಮಾಂ ಕಿತ್ಲೊ ಲಾಲೆತಾಂ ಮ್ಹಳ್ಳೆಂ ದೇವ್‌ಚೆ ಜಾಣಾ. ತುಮ್ಮೊ ಮೋಗ್ ಚಡ್ ಆನಿ ಚಡ್ ವಾಡೊಂ! ಜಾಣ್ವಾಯೆನ್ ಆನಿ ಸಾರ್ಕೇ ಸಮ್ಜಣೆನ್ ತೊ ತುಮ್ಮೇ ಥಂಯ್ ಭರೊನ್ ವೊವ್ತೊಂ! ಜೆಂ ಕಿತೆಂ ಉತ್ತಮ್ ತೆಂ ತುಮ್ಮೆಂ ಮನ್ ವೊಡುಂ - ಹೆಂಚ್ ಮ್ಹಜೆಂ ಪ್ರಾರ್ಥನ್. ಅಶೆಂ ಕ್ರಿಸ್ತ್ ಯೆತಾ ತೊ ದೀಸ್ ಪರ್ಯಾನ್ ತುಮಿ ನಿತಳ್ ಆನಿ ನಿರಪ್ರಾಧಿ ಜಾವ್ನ್ ಆಸಜಯ್; ಆನಿ ಜೆಜು ಕ್ರಿಸ್ತಾಚೆಚ್ ಕುಮ್ಮೆನ್ ದೆವಾಚಿ ಮಹಿಮಾ ಆನಿ ಸ್ತುತಿ ವಾಡೊವ್ಚ್ಯಾಕ್ ನಿತಿವಂತ್ಪಣಾಚ್ಯಾ ಫೋಳಾಂನಿ ತುಮಿ ಭರೊನ್ ಯೇಜಯ್ - ಹಿಚ್ ಮ್ಹಜಿ ಆಶಾ.

ದೆವಾಚೆಂ ಉತರ್ ಹೆಂ